

نقد و تبصرہ

کتاب	اسلام کا نظام حقوق و فرائض
مصنف	حکیم شریف احسن
صفحات	۱۲۰
قیمت	۱۲ روپے

زیر نظر کتاب ”اسلام کا نظام حقوق و فرائض“ برصغیر کے عظیم مفسر اور مناظر قاضی ثناء اللہ پانی پتی رحمۃ اللہ علیہ کی تصنیف ”حقیقت الاسلام“ کا اردو ترجمہ ہے۔ یہ ترجمہ حکیم شریف احسن صاحب کی کاوش کا نتیجہ ہے، ترجمہ نہایت سلیس اور رواں ہے۔ پوری کتاب سات ابواب، ضمیمہ اور تکملہ پر مشتمل ہے۔ ساتوں ابواب میں ”حقوق و فرائض“ سے متعلق اوامر و نواہی تشریح و توضیح کے ساتھ بیان کئے گئے ہیں۔

یہ امر مسلمہ ہے کہ حقوق و فرائض کے تعین اور توازن کو برقرار رکھے بغیر کوئی بھی معاشرہ فوز و فلاح سے ہمکنار نہیں ہو سکتا، بلکہ حقوق و فرائض کی نگہداشت سے پہلو تہی کی صورت میں وہ اخلاقی اور معاشی ناہمواریاں پیدا ہوتی ہیں جو بالآخر تباہی و بربادی پر منتج ہوتی ہیں۔ دین اسلام میں حقوق و فرائض کا تعین اس قدر عادلانہ ہے کہ اس پر عمل پیرا ہونے کی صورت میں کوئی قوم کسی قسم کے فساد و انتشار کا شکار نہیں ہو سکتی۔

اخلاقی اور معاشی ناہمواری کے اس دور میں حقوق و فرائض کے اسلامی احکامات کو افادہ عام کیلئے آسان اردو زبان میں پیش کرنے کی اشد ضرورت تھی - زیر نظر کتاب مختصر ہونے کے باوجود اس ضرورت کو کافی حد تک پورا کرتی ہے -

(ساجد الرحمن)



ایران اور مصر میں کتب سوزی

تالیف : استاد مرتضیٰ مطہری

مقدمہ و ترجمہ : عارف نوشاہی

ناشر : مرکز تحقیقات فارسی ایران و پاکستان

۳۶۱ سیٹلائٹ ٹاؤن، راولپنڈی

صفحات : ۱۳۸

قیمت : دس روپے

ساتویں صدی ہجری کے ایک طبیب عبداللطیف بغدادی نے ارض مصر میں اپنے مشاہدات بیان کرتے ہوئے غیر ذمہ دارانہ انداز میں یہ لکھ دیا تھا کہ خلیفہ ثانی حضرت عمر فاروقؓ کے حکم پر فاتح مصر حضرت عمرو بن العاصؓ نے » کتب خانہ سکندریہ « جلا دیا تھا۔ فتح مصر کے تقریباً چھ سو سال بعد پہلی بار بیان ہونے والی یہ روایت چند مسلمان اہل قلم نے اپنی کتابوں میں نقل در نقل کی ہے اور متعصب مستشرقین نے یہ روایت مسلمانوں کی علم دشمنی کے ثبوت کیلئے اس تواتر سے بیان کی کہ مسلم دنیا کے کئی پڑھے لکھے بھی اس بے بنیاد روایت کو درست تسلیم کرنے لگے تاہم اس روایت اور کتب خانہ